

శ్రీః
శ్రీమతే రామానుజాయ నమః
శ్రీమతే నిగమాంతమహాదేశికాయ నమః
శ్రీసీతాలక్ష్మణభరతశత్రుఘ్నహనుమత్సమేత శ్రీరామచంద్ర పరబ్రహ్మణే నమః

శ్రీమద్రామాయణే వాల్మీకీయే ఆదికావ్యే ఉత్తరకాండే
॥ ఏకాదశాధికశతతమః సర్గః ॥

This document has been prepared by

Sunder Kidāmbi

with the blessings of

శ్రీ రంగరామానుజ మహాదేశికన్

His Holiness śrīmad āṇḍavan śrīraṅgam

శ్రీః
శ్రీమతే రామానుజాయ నమః
శ్రీమతే నిగమాంతమహాదేశికాయ నమః
శ్రీసీతాలక్ష్మణభరతశత్రుఘ్నహనుమత్సమేత శ్రీరామచంద్ర పరబ్రహ్మణే నమః

॥ ఏకాదశాధికశతతమః సర్గః ॥

శ్రీరామాయణకావ్యస్యోపసంహారస్తస్య మహిమా చ

ఏతావదేతదాఖ్యానం సోత్తరం బ్రహ్మపూజితం ।
రామాయణమితి ఖ్యాతం ముఖ్యం వాల్మీకినా కృతం ॥ 7.111.1 ॥

తతః ప్రతిష్ఠితో విష్ణుః స్వర్గలోకే యథా పురా ।
యేన వ్యాప్తమిదం సర్వం త్రైలోక్యం సచరాచరం ॥ 7.111.2 ॥

తతో దేవాః సగంధర్వాః సిద్ధాశ్చ పరమర్షయః ।
నిత్యం శృణ్వంతి సంహృష్టాః కావ్యం రామాయణం దివి ॥ 7.111.3 ॥

ఇదమాఖ్యానమాయుష్యం సౌభాగ్యం పాపనాశనం ।
రామాయణం వేదసమం శ్రాద్ధేషు శ్రావయేద్ బుధః ॥ 7.111.4 ॥

అపుత్రో లభతే పుత్రమథనో లభతే ధనం ।
సర్వపాపైః ప్రముచ్యేత పాదమప్యస్య యః పఠేత్ ॥ 7.111.5 ॥

పాపాన్యపి చ యః కుర్యాదహన్యహని మానవః ।
పఠత్యేకమపి శ్లోకం పాపాత్ స పరిముచ్యతే ॥ 7.111.6 ॥

వాచకాయ చ దాతవ్యం వస్త్రం ధేనుహిరణ్యకం ।
వాచకే పరితుష్టే తు తుష్టాః స్యుః సర్వదేవతాః ॥ 7.111.7 ॥

ఏతదాఖ్యానమాయుష్యం పఠన్ రామాయణం నరః |
సపుత్రపౌత్రో లోకేఽస్మిన్ ప్రేత్య చేహ మహీయతే || 7.111.8 ||

రామాయణం గోవిసర్గే మధ్యాహ్నా వా సమాహితః |
సాయాహ్నా వాపరాహ్ణా చ వాచయన్ నావసీదతి || 7.111.9 ||

అయోధ్యాపి పురీ రమ్యా శూన్యా వర్షగణాన్ బహూన్ |
ఋషభం ప్రాప్య రాజానం నివాసముపయాస్యతి || 7.111.10 ||

ఏతదాఖ్యానమాయుష్యం సభవిష్యం సహోత్తరం |
కృతవాన్ ప్రచేతసః పుత్రస్తద్ బ్రహ్మవ్యన్వమన్యత || 7.111.11 ||

అశ్వమేధసహస్రస్య వాజపేయాయుతస్య చ |
లభతే శ్రవణాదేవ సర్గస్యైకస్య మానవః || 7.111.12 ||

ప్రయాగాదీని తీర్థాని గంగాద్యాః సరితస్తథా |
నైమిషాదీన్యరణ్యాని కురుక్షేత్రాదికాన్యపి || 7.111.13 ||

గతాని తేన లోకేఽస్మిన్ యేన రామాయణం శ్రుతం |
హేమభారం కురుక్షేత్రే గ్రస్తే భానౌ ప్రయచ్ఛతి || 7.111.14 ||

యశ్చ రామాయణం లోకే శృణోతి సదృశావృభౌ |
సమ్యక్పథాసమాయుక్తః శృణుతే రాఘవీం కథాం || 7.111.15 ||

సర్వపాపాత్ ప్రముచ్యేత విష్ణులోకం స గచ్ఛతి |
ఆదికావ్యమిదం త్వార్షం పురా వాల్మీకినా కృతం || 7.111.16 ||

యః శృణోతి సదా భక్త్యా స గచ్ఛేద్ వైష్ణవీం తనుం |
పుత్రదారాశ్చ వర్ధంతే సంపదః సంతతిస్తథా || 7.111.17 ||

సత్యమేతద్ విదిత్వా తు శ్రోతవ్యం నియతాత్మభిః |
గాయత్ర్యాశ్చ స్వరూపం తద్ రామాయణమనుత్తమం || 7.111.18 ||

యః పఠేచ్ఛణ్మయాన్నిత్యం చరితం రాఘవస్య హ |
భక్త్యా నిష్కల్మషో భూత్వా దీర్ఘమాయురవాప్నుయాత్ || 7.111.19 ||

చింతయేద్ రాఘవం నిత్యం శ్రేయః ప్రాప్తుం య ఇచ్ఛతి |
శ్రావయేదిదమాఖ్యానం బ్రాహ్మణేభ్యో దినే దినే || 7.111.20 ||

యస్త్విదం రఘునాథస్య చరితం సకలం పఠేత్ |
సోఽసుక్షయే విష్ణులోకం గచ్ఛత్యేవ న సంశయః || 7.111.21 ||

పితా పితామహస్తస్య తథైవ ప్రపితామహాః |
తత్పితా తత్పితా చైవ విష్ణుం యాంతి న సంశయః || 7.111.22 ||

చతుర్వర్గప్రదం నిత్యం చరితం రాఘవస్య తు |
తస్మాద్ యత్నవతా నిత్యం శ్రోతవ్యం పరమం సదా || 7.111.23 ||

శృణ్వన్ రామాయణం భక్త్యా యః పాదం పదమేవ వా |
స యాతి బ్రహ్మణః స్థానం బ్రహ్మణా పూజ్యతే సదా || 7.111.24 ||

ఏవమేతత్ పురావృత్తమాఖ్యానం భద్రమస్తు వః |
ప్రవ్యాహరత విస్త్రబ్ధం బలం విష్ణోః ప్రవర్ధతాం || 7.111.25 ||

|| ఇత్యార్షే శ్రీమద్రామాయణే వాల్మీకీయే ఆదికావ్యే
ఉత్తరకాండే ఏకాదశాధికశతతమః సర్గః ||